

LEHEN IL-PARROĊĊA

TA' SAN ĠILJAN

NGĦARFU, INHOBBU, NIDĦLU FIL-PARROĊĊA TAGĦNA

Nru. 27

DICEMBRU 1968

IL-KELMA TAL-KAPPILLAN

ŻEWĠ AVVENIMENTI KBAR

Dan l-aħħar kellna żewġ avvenimenti kbar fil-parroċċa tagħna li jixir-
qilhom tifkira f'dan il-foġjett parrokkjali.

L-ewwel wieħed: il-ftuħ u t-tberik solenni tal-Knisja minn Mons. Arcis-
qof, avveniment li fakkarna b'festi xierqa li għalqu bil-festa tal-patron
tagħna San Ġiljan. F'din l-okkażjoni l-parroċċa tagħna rat eluf ta' nies bar-
ranin li ġibdithom il-kurżità li jaraw b'għajnejhom il-knisja tagħna. Għoġ-
bithom u hafna mill-kommenti tagħhom inisslu fina sens ta' soddisfazzjon
li issa għandna knisja li għalkemm għad jonqosha hafna hwejjeġ li jagħ-
mluha isbaħ milli hi, iżda li biha nistgħu ninqadew tajjeb u bi frott għall-
għid spiritwali tagħna.

L-avveniment l-ieħor kien il-Missjoni l-Kbira, li għal hmistax-il għur-
nata tat skussatura spiritwali lill-parroċċa tagħna. Għalkemm mingħajr
festi u ċelebrazzjonijiet klamorużi, il-Missjoni kellha s-suċċessi tagħha,
nisperaw, fil-qlub. U hawnhekk nixtieq niringrazzja, u nispera li nkun qed
nesprimi s-sentimenti ta' kulhadd, lis-saċerdoti missjunarji, li b'sens ta'
dedikazzjoni u ta' zelu, intefgħu għal dan ix-xogħol.

B'dawn iż-żewġ avvenimenti stampajna pagna ġdida fl-istorja tal-par-
roċċa tagħna. Tajna bidu għall-programm: TIGDID SPIRITWALI FI
KNISJA ĠDIDA, li issa rridu nkomplu nwettquh u lkoll kemm aħna, kleru
u lajċi, irridu nagħtu s-sehem tagħna halli dan il-programm ma jibqax biss
fuq il-karta, imma jsir il-gwiċa tal-ħajja tagħna ta' kuljum.

Il-Bambin iberikkom.

IL-KAPPILLAN.



**Il-Kappillan u l-qassisin l-oħra jixtiequ permezz ta' dan il-foġ-
jett iwasslu l-isbaħ xewqat lill-ġiljanizi kollha għall-Milied u s-sena
l-ġdida.**

Milied Nisrani — Milied bi Tqarbina.

PROGRAMM TAL-FESTI TAL-MILIED U L-EWWEL TAS-SENA

15 ta' Diċembru: Tibda n-Novena tal-Milied li bhas-soltu noffruha għall-benefatturi ħajjin u mejtin li taw 20 ġebbla għall-Knisja l-ġdida.

Kuljum: Fis-6.00 p.m. Rużarju u Ċelebrazzjoni Ewkaristika. Fis-6.30 p.m. Quddiesa Kantata bil-ministri li fiha jkantaw il-Pueri Cantores tal-Parroċċa tagħna.

N.B. — Fil-Hdud il-quddiesa kantata ssir filgħodu fit-8.00 a.m.

24 ta' Diċembru: Lejlet il-Milied. Fil-11.00 p.m. Funzjoni Liturgika li tikkonsisti f'kant ta' salmi u ta' carols u qari mill-Iskrittura Mqaddsa, u tagħlaq bil-priedka tat-tifel. F'nofs il-lejl: Konċelebrazzjoni Solenni.

N.B. — Illum ikun hemm qrar mill-5.00 p.m. sat-8.00 p.m. Thallux il-qrar għal waqt il-funzjoni ta' bil-lejl għax is-sacerdoti jkunu okkupati bil-funzjoni u ma jkunux jistgħu jqarrukom.

30 ta' Diċembru: Jibdew il-Kwaranturi. Matul il-ġurnata kollha Gesù jkun espost jistenniena biex immorru ninviżtawh. Fis-6.00 p.m. Ċelebrazzjoni Ewkaristika bil-priedka u wara Quddiesa letta.

31 ta' Diċembru: Ikomplu l-kwaranturi. Fis-6.00 p.m. Ċelebrazzjoni Ewkaristika bil-priedka u Quddiesa letta. Wara l-quddiesa Rendikont tas-sena mill-Kappillan u *Te Deum* b'ringrazzjament lil Alla fl-għeluq ta' sena oħra.

1 ta' Jannar: Ikomplu l-kwaranturi. Fl-4.30 p.m. għasar kantat, priedka ta' l-Ewwel tas-Sena u Purċissjoni Ewkaristika li tgħaddi minn Lapsi, St. Angelo, Carmel u Main Streets, bħala eghluq tal-kwaranturi. Fis-6.30 p.m. quddiesa bhas-soltu.

DUTTRINA TAT-TFAL

Għat-tfal li se jagħmlu l-Preċett u l-Grizma

1. Kull nhar ta' Tnejn u nhar ta' Ġimgħa mill-5.00 p.m. sal-5.30 p.m. fil-kmamar tad-Duttrina hdejn il-Knisja l-ġdida.
2. Rosary School: it-Tnejn u l-Hamis mill-4.30 p.m. sal-5.00 p.m.
3. Mużew (subien biss): Kuljum barra l-Erbgħa u s-Sibt fis-6.00 p.m.

Għas-subien ta' wara l-Grizma

1. It-Tnejn, l-Erbgħa u l-Ġimgħa fis-6.00 p.m. fil-Knisja l-qadima.
2. Fil-Kunvent tal-Bon Kunsill, Paceville, nhar ta' Ġimgħa fil-5.30 p.m.
3. Il-Mużew (Mensija Street): kuljum barra l-Erbgħa u s-Sibt fis-6.00 p.m.

Għall-bniet ta' wara l-Grizma

Fil-Knisja tal-Kunċizzjoni nhar ta' Hamis fil-5.00 p.m.

Hdejn il-Knisja l-ġdida t-Tnejn u l-Ġimgħa fil-5.00 p.m.

Fir-Rosary School, it-Tnejn u l-Hamis fil-4.30 p.m.

Il-ġenituri għandhom id-dmir li jibagħtu lil uliedhom għat-tagħlim tad-duttrina fejn l-aktar li jaqblilhom, skond il-post fejn joqogħdu. Għandhom minn fejn jagħzlu u f'tit jistgħu jkunu skużati jekk ma jibagħtuhomx.

GHAL RUH DUN ARTUR

Fl-14 ta' Diċembru Dun Artur jaghlaq 14-il sena mejjet. Hafna ma jafuhx, imma hafna ghadhom jiftakru l-figura xwejha tiegħu speċjalment fis-sighat li kien jgħaddi fil-konfessjonarju jqarar. Niftakru fih u ngħidu talba għal ruħu.

IL-QRAR

Qegħdin nippubblikawkom hawn taħt orarji bil-hinijiet li fihom il-Konfessuri tagħna se joqogħdu għall-qrar. Għalkemm aħna, kif tafu intom, noqogħdu nqarru anki nhar ta' Hadd waqt il-quddies, iżda ma nixtiequx li intom taħsbu li dan hu l-aktar hin adattat għall-qrar. Aħna dan nagħmluh għal dawk il-ftit li nafu li ma jistgħux jiġu jgħerri f'hin ieħor. Imma hafna oħrajn — fosthom anki hafna tfal — qegħdin jehduha drawwa li jgħerri nhar ta' Hadd filgħodu. Li tgħerri bil-għagħga waqt il-quddies ta' nhar ta' Hadd la hu tajjeb għalikom u lanqas għall-konfessur. Huwa fl-interess tagħkom li l-qassis mhux biss jisma dnuvietkom u jagħtikom l-assoluzzjoni, imma jrid ikollu ż-żmien biex jagħtikom xi pariri, u jmexxikom fit-triq tal-hajja spiritwali tagħkom.

Għalhekk aghżlu xi hin ma' tul il-gimgha jew nhar ta' Sibt u thallux il-qrar għal nhar ta' Hadd.

TIME TABLE

Mit-Tnejn sal-Gimgha: mis-6.30 sat-8.00 a.m. — mis-6.30 sas-7.30 p.m.

L-Erbgha: mis-6.30 sat-8.00 a.m. — mid-9.00 sad-9.30 a.m.

Is-Sibt: mis-6.30 sat-8.00 a.m. — mid-9.00 sad-9.30 a.m. — mill-5.00 sas-7.30 p.m.

TFAL LI GHAMLU L-PRIEDKA TAL-MILIED

Dawn it-tfal għamlu l-priedka tal-Milied fil-parroċċa tagħna:

1953: George Cordina; 1954: John Tanti; 1955: John Mallia; 1956: Pio Dalli; 1957: Paul Mifsud; 1958: Charles Coppola; 1959: Mario Vassallo; 1960: Jeffrey Schembri; 1961: Ronald Sammut; 1962: Manuel Debono; 1963: Charles Pace; 1964: Vincent Barbara; 1965: Mario Amaira; 1966: Francis Saliba; 1967: Victor Micallef — l-ewwel wieħed fil-Knisja l-għdida.

L-IMGIBA FIL-KNISJA

Jiddispijaċini ngħid li fil-magguranza l-Maltin ma jgibux ruħhom tajjeb fil-knisja f'dak li huwa rispettt u edukazzjoni elementari. Issa li f'San Giljan hawn knisja kbira li n-nies toqgħod bil-kumdità, ma hemmax skuża meta jsir hafna storbju. Halli nsemmi ftit mill-osservazzjonijiet li għamilt, speċjalment waqt il-quddies:

Flok jimxu fuq ponot subgħajhom, hafna nisa jagħmlu storbju bit-tkaken stiletto meta jidhlu fil-knisja.

Genituri jagħtu sold lit-tfal zgħar tagħhom waqt il-quddies. Dawn jaqgħalhom is-sold; għalhekk issa tisma' hoss ta' sold fl-art fuq naħa u issa fuq naħa oħra tal-knisja.

Nies — irġiel u nisa — jagħmlu storbju biex iqumu u joqogħdu fuq il-bankijiet. Oħrajn flok jimxu fuq l-art bejn il-bankijiet, jimxu fuq il-medda li qiegħda biex wiehed joqgħod għarkobbtejh fuqha. B'hekk mhux biss ikunu qed jagħmlu storbju imma jħammgu l-post fejn iridu joqogħdu għarkobbtejhom.

Nies jisogħlu bħal baqar flok bil-prudenza.

Nies iġhadu minn quddiem is-Sagrament qisu ma hemm ħadd; uħud lanqas biss jagħmlu ġenuflessjoni, oħrajn kemm kemm jilwu rkobbithom.

Nies jitkellmu u jħarsu 'l hawn u 'l hemm, speċjalment nisa, qishom dahlu t-talkies, minflok ma jinxteħtu għarkobbtejhom jinviżtaw is-Sagrament malli jidhlu.

Dawn in-nies tarahom jużaw l-añjar imġiba jekk imorru għand xi ħadd li għandhom bżonnu. Lil dawn kollha ngħidilhom: jekk intom konvinti li fuq l-artal hemm Ġesù Sagramentat u li għandkom bżonnu aktar mill-bnedmin kollha tad-dinja, allura gibu ruħkom mill-añjar meħta tmorru f'daru — il-knisja.

J. E. STORACE.

PAGEANT KBIR TAL-MILIED

Din is-sena se jkollna fil-parroċċa tagħna Pageant kbir fl-okkażjoni tal-Milied. Dan jikkonsisti f'xeni mill-grajja tal-Milied akkompjanjati bil-kant tas-St. Julian's Choir u tal-Pueri Cantores tal-parroċċa tagħna.

Dan il-pageant se jsir fil-knisja. L-għada tal-Milied, 26 ta' Diċembru, isir għal kulhadd. Jerga' jsir is-Sibt, 28 ta' Diċembru, imma dak in-nhar ikun hemm xi postijiet riservati.

Il-hin ikun dejjem fis-6.00 p.m. u l-quddies ta' filgħaxija tkun fil-5.30 p.m.

EJJEW GĦALL-FIERA TAL-MILIED

fis-St. Julian's Hall

fil-21 u fit-22 ta' Diċembru.